



LEHEN IL-PARROĊĊA TAL-QALB BLA TEBGĦA TA' MARIJA BURMARRAD

Marzu 2017

Nru: 403

Żmien ta' Rikonċiljazzjoni



Matul dan ix-xahar il-Knisja tibda ż-żmien speċjali tar-Randan. Huma erbghin jum li fihom nerġġhu niskopru s-sbuhija tal-ħajja f'xibka ta' relazzjonijiet b'saħħithom li jirriflettu l-ħsieb ta' Alla li ħalaq dinja sabiħa li fiha "kollox kien tajjeb ħafna" (Gen 1, 31). It-Talb, is-Sawm u l-Karità li huma l-pilastri tar-Randan jgħinuna nerġġhu niskopru, nippurifikaw u nsaħħu r-relazzjonijiet tagħna ma' Alla, magħna nfuusna u mal-oħrajn.

L-eżerċizzi spiritwali, il-liturġija u d-devozzjonijiet ta' dan iż-żmien flimkien mal-wirjiet u r-rappreżentazzjonijiet li nżuru jridu jqanqluna biex qalbna tkun miftuħa aktar għall-imħabba. Meta nilqgħu l-imħabba ta' Ġesù msallab li tfejjaq il-ġrieħi tagħna, aħna wkoll inkunu nistgħu noffru mħabba sinciera lil ħutna.

F'dil-ħarġa ta' *Lehen il-Parroċċa* qed nippreżentaw il-messaġġ tal-Papa Franġisku għar-Randan biex ikun ta' għajjnuna għar-riflessjoni tagħna.

*P.Christian Anthony Borg OFM Conv.
Kappillan*

Tista' taqra r-rivista Flimkien online:

<http://thechurchinmalta.org/en/posts/category/flimkien-magazineil-magazin-flimkien>



Messagg tal-Papa Frangisku ghar-Randan 2017

Gheżież ħuti,

Ir-Randan hu bidu ġdid, triq li twassal lejn destinazzjoni żgura: l-Ghid tal-Qawmien, ir-rebħa ta' Kristu fuq il-mewt. U dan iż-żmien dejjem jagħmlilna stedina qawwija għall-konverżjoni: in-Nisrani msejjaħ jerga' lura lejn Alla "*b'qalbu kollha*" (Goel 2:12), biex ma jikkuntentax b'ħajja medjokri, imma jikber fil-ħbiberija tiegħu mal-Mulej. Ġesù hu l-ħabib fidil li ma jitlaqna qatt, għax, anki meta nidinbu, jistenna bis-sabar li nergħu lura għandu u, b'din l-istennija, hu juri kemm jixtieq jaħfrilna (ara *Omelija fil-Quddiesa*, 8 ta' Jannar 2016).



Ir-Randan hu ż-żmien it-tajjeb biex ninzlu iktar fil-fond tal-ħajja tal-ispirtu permezz tal-mezzi qaddisa li toffrilna l-Knisja: is-sawm, it-talb u l-karità. Fil-baži ta' dan kollu hemm il-Kelma ta' Alla, li f'dan iż-żmien aħna mistiedna nisimgħu u nimmeditaw iktar ta' spiss. B'mod partikulari, hawn nixtieq nieqaf fuq il-parabbola tar-raġel għani u tal-fqajjar Lazzru (ara Lq 16:19-31). Inħallu tnebbahna din il-paġna hekk sinifikattiva, li toffrilna l-muftieħ biex nifhmu kif għandna nagħmlu biex nilhqu l-veru hena u l-ħajja ta' dejjem, billi ssejħilna għal konverżjoni sinciera.

1. Il-persuna l-oħra hi don

Il-parabbola tiftaħ billi tippreżentalna ż-żewġ persunaġġi principali, imma hu l-fqir li l-iżjed insibuh imfisser b'mod dettaljat: hu sab ruħu f'qagħda ta' qtigħ il-qalb u m'għandux il-qawwa li jerga' jqum fuq saqajh, mixħut hdejn il-bieb tal-għani jiekol il-frac li jaqa' minn fuq il-mejda tiegħu, għandu ġismu kollu griegi u l-klieb jiġu jilagħquhom (ara vv. 20-21). Għalhekk dan hu kwadru mudlam, u l-bniedem jinsab mixħut fl-għaks u umiljat.

Ix-xena ssir iżjed drammatika meta tqis li l-fqir jismu *Lazzru*: isem mimli wegħdiet, li litteralment ifisser "*Alla jgħin*". Għalhekk dan il-persunaġġ mhuwiex anonimu, għandu karatteristiċi preċiżi ħafna u nilmħu fih individwu li miegħu nistgħu nassoċjaw l-istorja personali tagħna. Waqt li f'għajnejn l-għani hu bħal donnu ma jidhirx, għalina jsir magħruf u kważi familjari, isir wiċċ li nistgħu naraw; u bħala tali, don, għana bla qies, essri mixtieq, maħbub minn Alla li jiftakar fih, imqar jekk il-qagħda konkreta tiegħu hi dik ta' xi hadd mormi mill-bnedmin (ara *Omelija fil-Quddiesa*, 8 ta' Jannar 2016).

Lazzru jgħallimna li *l-persuna l-oħra hi don*. Ir-relazzjoni t-tajba mal-persuni tikkonsisti f'li nagħrfu bi gratitudni l-valur tagħhom. Anki l-fqir fuq l-għatba tal-għani mhux xi żgombro li jdejjaqna, imma sejha għall-konverżjoni u għall-bidla f'ħajjitna. L-ewwel stedina li tagħmlilna din il-parabbola hi biex nifthu l-bieb ta' qalbna għall-oħrajn, għax kull persuna hi don, kemm min hu qrib tagħna u kemm il-fqir li ma nafux. Ir-Randan hu ż-żmien it-tajjeb biex nifthu l-bieb tagħna għal kull min hu fil-bżonn u nagħrfu fih jew fiha l-wieċ ta' Kristu. Kull wiehed u waħda minna jiltaqa' ma' dawn fil-mixja tiegħu. Kull hajja li niltaqgħu magħha hi don u allura jixirqilha min jilqagħha, jirrispettaha, iħobbha. Il-Kelma ta' Alla tghinna nifthu għajnejna biex nilqgħu l-hajja u nħobbuha, fuq kollox meta hi dgħajfa. Imma biex nistgħu nagħmlu dan hemm bżonn niehdu bis-serjetà wkoll dak li jurina l-Vangelu dwar ir-raġel għani.

2. Id-dnub jagħmina

Il-parabbola tikxef b'mod iebes il-ħażen tal-għani (ara v. 19). Dan il-persunaġġ, bil-maqlub tal-fqajjar Lazzru, m'għandux isem, jissejjaħ biss "għani". L-għana tiegħu jidher fil-hwejjeġ li jilbes, fil-lussu esagerat. Il-porpra fil-fatt kienet drapp ta' preġju kbir, iktar mill-fidda u d-deheb, u għalhekk kienet tinżamm biss għad-divinitajiet (ara Ġer 10:9) u għas-slaten (ara Mh 8:26). L-għażel kien drapp speċjali li jagħti dehra ta' karattru kważi sagru. Mela l-għana ta' dan il-bniedem hu bla qies, anki għax jurih ta' kuljum, b'mod ta' drawwa: "l-hena tiegħu kien li kuljum jagħmel ikla mill-aħjar" (v. 19). Fih wiehed jista' jilmaħ kważi traġikament il-qerq tad-dnub, li jseħħ fi tliet mumentu wara xulxin: iħobb il-flus, il-vanità u s-supervja (ara *Omelija fil-Quddiesa*, 20 ta' Settembru 2013).

Jgħidilna l-Appostlu Pawlu li "r-regħba għall-flus hi l-għerq ta' kull ħażen" (1 Tim 6:10). Hi l-ewwel raġuni tal-

korruzzjoni u għajn ta' għira, tilwim u suspetti. Il-flus jistgħu jitilgħu fuq rasna, hekk li jsiru idolu aħrax (ara Eżortazzjoni appostolika *Evangelii gaudium*, 55). Flok ikunu strument għall-qadi tagħna biex nagħmlu l-gid u nħaddmu s-solidarjetà mal-oħrajn, il-flus jistgħu jfassru kemm lilna u kemm lid-dinja kollha taħt loġika egoistika li ma tħallix wiswa' għall-imħabba u xxekkel is-sliem.

Il-parabbola mbaġħad turina li r-regħba tal-għani tagħmlu vanituż. Il-personalità tiegħu jwettaqha fid-dehra minn barra, f'li juri lill-oħrajn sa fejn kapaci jasal b'li għandu. Imma d-dehra taħbi taħt maskra l-vojt li hemm ġewwa. Hajtu hi ħabs ta' dak li jidher minn barra, tad-dimensjoni iżjed superficjali u li ttir mar-riħ ta' din il-ħajja (ara *ibid.*, 62).

It-tarġa ta' isfel nett ta' dan il-livell morali hekk baxx hi s-supervja. Ir-raġel għani jilbes qisu kien sultan, jipprova jikkopja kif igib ruhu alla, u jinsa li hu semplicement bniedem tad-demmm u l-laħam. Għall-bniedem li safa korrott mill-ġibda għall-għana ma jeżisti xejn iżjed ħlief il-jien tiegħu, u għalhekk dawk li hemm madwaru ma jidhlux taħt il-ħarsa tiegħu. Il-frott tar-rabta żjeda mal-flus għalhekk hu xorta ta' għama: l-għani ma jarahx lill-fqir imġewwaħ, kollu ġrieħi u mixħut fl-umiljazzjoni tiegħu.

Meta nħarsu lejn dan il-persunaġġ, nifhmu għaliex il-Vangelu hu hekk ċar fil-kundanna tal-kilba għall-flus: "Hadd ma jista' jaqdi żewġ sidien; għax jew ikun jobgħod lil wiehed u jħobb lill-ieħor, jew jintrabat ma' wiehed u jistmell lill-ieħor. Ma tistgħux taqdu lil Alla u lill-flus" (Mt 6:24).

3. Il-Kelma hi don

Il-Vangġelu tal-ġhani u ta' Lazzru l-fqir tgħinna nithejjew tajjeb għall-Ġhid li qed joqrob. Il-liturgija tal-Erbgħa tar-Rmied tistedinna ngħixu esperjenza simili għal dik li b'mod tragiku ħafna jgħaddi minnha l-ġhani. Is-sacerdot, meta jixhet l-irmied fuq rasna, itenni l-kliem: *"Ftakar li trab kont u trab terġa' ssir"*. Fil-fatt l-ġhani u l-fqir it-tnejn imutu u l-parti prinċipali tal-parabbola sseħħ fil-ħajja l-oħra. Iż-żewġ persunagġi f'daqqa waħda jiskopru li "aħna xejn ma ġibna fid-dinja, u xejn ma nistgħu nieħdu magħna" (1 Tim 6:7).

Anki l-ħarsa tagħna tinfetaħ lejn il-ħajja l-oħra, fejn l-ġhani jkollu djalogu twil ma' Abraham, li jsejjaħlu "missier" (Lq 16:24,27), biex juri li hu jagħmel parti mill-poplu ta' Alla. Dan id-dettall jagħmel il-ħajja tiegħu iżjed kontradittorja, għax sa issa ma kien għadu ntqal xejn fuq ir-relazzjoni tiegħu ma' Alla. Fil-fatt, f'ħajtu ma kienx hemm post għal Alla, għax l-uniku alla tiegħu kien hu nnifsu.

Hu biss meta jsib ruħu tturmentat fil-ħajja l-oħra li l-ġhani jagħraf lil Lazzru u jixtieq lill-fqir itaffilu xi naqra mit-tbatijiet tiegħu bi ftit ilma. Il-ġesti li jitlob lil Lazzru jixbhu lil dawk li seta' jagħmel l-ġhani u li baqa' qatt ma għamel. Imma Abraham jispjegal: *"Ftakar li t-tajjeb tiegħek irċevejtu f'ħajtek; hekk ukoll Lazzru, il-ħażin irċevieh f'ħajtu. Imma issa hu hawnhekk qiegħed jifarrag, waqt li inti qiegħed tbatu"* (v. 25). Fil-ħajja l-oħra titregġa' lura ċerta ekwità u l-ħażen ta' din il-ħajja jiġi bbilancjat bit-tajjeb.

Il-parabbola titwal u hekk tippreżenta messagġ għall-Insara kollha. Fil-fatt l-ġhani, li għad għandu hutu hajjin, jitlob lil Abraham jibgħat lil Lazzru għandhom biex iwissihom; imma Abraham iwiegħbu: "Għandhom lil

Mosè u l-Profeti; jisimghu lilhom” (v. 29). U quddiem l-oġġezzjoni li jgiblu l-għani, iżid: “Jekk ma jisimghux lil Mosè u l-Profeti, anqas jekk iqum xi hadd mill-imwiet ma jemmnu” (v. 31).

Hekk toħroġ il-vera problema tal-għani: l-għerq tal-ħażen tiegħu hu li *ma jagħtix widen għall-Kelma ta' Alla*; dan wasslu biex ma jibqax iħobb iżjed lil Alla u hekk jistkerrah lill-proxxmu. Il-Kelma ta' Alla hi qawwa ħajja, li kapaċi tqanqal għall-konverżjoni fil-qalb tal-bnedmin u turihom mill-ġdid il-persuna ta' Alla. Jekk nagħlqu qalbna għad-don ta' Alla li jitkellem, dan iġib miegħu l-għeluq tal-qalb għad-don tal-aħwa.

Għezież ħuti, ir-Randan hu ż-żmien it-tajjeb biex niġgeddu fil-laqgħa tagħna ma' Kristu ħaj fil-Kelma tiegħu, fis-Sagramenti u fil-proxxmu. Il-Mulej – li fl-erbghin jum fid-deżert rebaħ il-qerq tat-Tentatur – jurina t-triq li fiha għandna nimxu. L-Ispirtu s-Santu jmexxina lejn it-triq vera tal-konverżjoni, biex niskopru mill-ġdid id-don tal-Kelma ta' Alla, nissaffew mid-dnub li jagħmina u naqdu lil Kristu preżenti f'ħutna fil-bżonn. Inħegġeg lill-fidili kollha jesprimu dan it-tiġdid spiritwali anki billi jieħdu sehem fil-Kampanji tar-Randan li ħafna għaqdiet tal-Knisja, f'ħafna rkejjen tad-dinja, jippromovu biex iseddqu l-kultura tal-laqgħa fi hdan il-familja waħda tal-bnedmin. Nitolbu għal xulxin biex, bis-sehem tagħna fir-rebħa ta' Kristu, nagħrfu nifthu l-bibien tagħna għad-dgħajjef u għall-fqir. Hekk inkunu nistgħu ngħixu u nagħtu xhieda sħiħa tal-ferħ tal-Għid.

Mill-Vatikan, 18 ta' Ottubru 2016

Franciscus

Kalendarju Marzu 2017

- 1** Ras ir-Randan. Jum ta' Sawm u Astinenza. Quddiesa solenni bis-sehem tat-tfal kollha fis-6.15pm. Fil-quddies kollu jsir it-tqeghid tar-rmied.
- 4** Tkun miftuħa l-librerija fiċ-Ċentru Parrokkjali mill-10am sa nofsinhar.
Fil-5.15pm Adorazzjoni Ewkaristika fil-Knisja.
- 6-10** Eżercizzi għall-Koppji mmexxijin minn P. William Bartolo fis-6.45pm fil-Knisja.
- 7/10** Eżercizzi għat-tfal fiċ-Ċentru Parrokkjali fl-4.30pm.
- 17** Laqgħa għall-ġenituri tat-tfal li sa jagħmlu l-ewwel Tqarbina fil-MUSEUM fl-4.30pm.
Meditazzjoni fuq il-Vanġelu (*Lectio Divina*) għaż-żgħażaġħ bejn 16 u 35 sena fil-Knisja fit-8pm. (Din issir ukoll il-Ġimgħa **24 u 31 ta' Marzu**).
- 18** L-ewwel Qrara tat-tfal fil-5.15pm fil-Knisja.
Pasta Night fiċ-Ċentru Parrokkjali organizzat mill-Kumitat tal-Festa fis-7.30pm. *Booking* minn qabel.
- 19** Quddiesa bis-sehem ta' dawk li sa jirċievu s-sagrament tal-Griżma fis-6.15pm. (Din issir ukoll fil-Ħdud **26 ta' Marzu u 2 ta' April** fis-7pm). Isir talb speċjali fuq dawk prezenti.
- 24** Vgħili tas-Solennità tat-Thabbira tal-Mulej. Quddiesa fil-Knisja tal-Lunzjata fis-Salina fis-6.30pm.

Matul ir-Randan, kull nhar ta' Ġimgħa fil-5am u qabel il-quddiesa ta' filgħaxija ssir il-Via Crucis fil-Knisja.